


# Yurd həsrətinin sonu



Bu gün Zəngilanın Ağalı sakinlərinin 30 illik həsrətinə son qoyulur-on ailə doğma yurda qayıdır. Onlar bu kənddən ağrı-acılarla ayrılmaqlarını heç vaxt unuda bilmədikləri kimi, qayıdış sevincini, bəxtəvərliklərini də ömür boyu yaddan çıxarmayacaqlar. Yurd nisgilinə son qoyulmasından, illərlə ürəyində gəzdirdiyin arzu-istəyə qovuşmaqdan böyük hansı xoşbəxtlik ola bilər?!

Ağalıda sakinlərin rahatlığı üçün hər cür şərait yaradılıb. Kənd meydanında otuz ilə yaxın müddətdə işğal altında qalan əzəl torpaqlarımızda sülhün əbədi gerçəkləşdirilməsini təcəssüm etdirən göyərçin abidə-fəvvarə kompleksi ucaldılıb. Qəsəbədə, eyni zamanda, "Azərpoçt" MMC-nin rayon şöbəsi, "ASAN xidmət" və DOST, həmçinin Kiçik və Orta Biznesin İnkişafı mərkəzləri təsis olunub.

Bu obyektlərin istifadəyə verilməsi ilə kənd sakinlərinin dövlət xidmətlərinə rahat çıxışı gerçəkləşir, onların "ASAN" və ya "DOST" xidmətlərinə müraciət üçün rayon mərkəzinə getmələrinə ehtiyac qalmır.

Onu da qeyd edək ki, adları çəkilən mərkəzlərdə kənd sakinlərinə sosial təminat və məşğulluq sahəsində 100-dən

çox xidmət onlayn formada göstəriləcək. Belə ki, vətəndaş tərəfindən birbaşa videobağlantı ilə "DOST" mərkəzlərinin sosial agentinə müraciət olunacaq.

"Ağıllı kənd" üçün "ağıllı həllər" də nəzərdə tutulub. Bu, kommunal xidmətlərdə istismar xərclərinin azaldılması, yaşayış səviyyəsinin yüksəldilməsi məqsədi daşıyır. Eyni zamanda, kənddə yüksək sürətli internet şəbəkəsi qurulub.

Kənd meydanında "Kapital Bank"ın Zəngilan filialı, kənd təsərrüfatı təyinatlı laboratoriyalar, baytarlıq və bitki mühafizə idarələri, habelə digər ictimai işə obyektləri də sakinlərin ixtiyarına verilib.

Ağalı kəndində müasir şəhərsalma standartları tətbiq olunub. Küçələrin "ağıllı" işıqlandırılması, isti və soyuğa davamlı ekoloji evlərin inşası, məişət tullantılarının idarə olunması, Günəş panellərinin quraşdırılması kimi amillər yüksək səviyyədə reallaşdırılıb. Bütün bunlarla bərabər, kənddə "Gillmed" tikş fabrikası, ailə sağlamlıq mərkəzi (təbii məntəqəsi), uşaq bağçası və kənd orta məktəbi də inşa olunub.

Yaşayış məntəqəsində sakinlərin rahatlığı üçün hər cür şərait yaradılıb. Prezident İlham Əliyev bu il mayın 27-də kənd

sakinləri ilə görüşündə dedi ki, "bir o qalıb ki, 30 ilə yaxın həsrət içində yaşayan insanlar gəlsinlər, burada rahat yaşasınlar, müzəffər xalq kimi əbədi yaşasınlar. Belə də olacaq. Bundan sonra həm Zəngilan rayonunda, həm digər rayonlarda, indi Baş planları təsdiq edilmiş rayonlarda inşaat işləri daha sürətlə gedəcək".

Ağalıda aqrar sektorun inkişafı məsələlərinə də xüsusi önəm verilib. Bununla bağlı "ağıllı kənd"də bir sıra yeniliklər tətbiq edilib. Məsələn, kəndin kənarında yerləşən böyük əkin sahəsində pilot sistemlər quraşdırılıb. Bu sistemlərlə 157 hektar sahənin suvarılması nəzərdə tutulub. Eyni zamanda, kənd ərazisində iqlim stansiyalarının da tikilməsi planlaşdırılıb.

İqlim stansiyalarının əhəmiyyəti ondan ibarətdir ki, bu obyektlər vasitəsilə torpağın, havanın temperaturu, küləyin

sürəti, havanın nəmliyi və digər məlumatlar elektron qaydada fermerlərə çatdırılacaq. Nəticə etibarilə əkin sahəsində nəyə ehtiyac olduğu, hansı risklərin yaranacağı anında müəyyən edilərək, dərhal müdaxilə ediləcək.

Burada ən müasir kənd təsərrüfatı texnikaları da var. Həmin texnikalar vasitəsilə becərmə işlərini sürətli və səmərəli şəkildə aparmaq mümkündür.

Bundan başqa, kənd ərazisində yeni intensiv bağlar salınmasına, bağçılığın sürətli inkişafı üçün layihələrin həyata keçirilməsinə başlanıb. Xarici investisiya hesabına kəndin kənarında camışçılıq ferması yaradılması nəzərdə tutulub. Dünyaca məşhur "Motsarella" pendirinin hazırlanaraq bazara çıxarılması da planlaşdırılıb.

Bir sözlə, Ağalı kəndində "ağıllı kənd" konsepsiyasının hər üç komponenti – ağıllı dövlət



idarəçiliyi, ağıllı infrastruktur və xidmətlər, eyni zamanda, ağıllı təsərrüfat və biznes mühiti yaradılıb.

Bu gün hələlik 30 ailə 30 illik həsrətdən sonra evlərinə qayıdır. Ancaq yaxın dövrdə Ağalıda yaşayan ailələrin sayının 200-dən çox olacağı planlaşdırılır. Kəndin genişləndirilməsi və əlavə 150 evin inşa edilməsi, o cümlədən ikimərtəbəli, üçmərtəbəli mənzil tipli binaların inşası da nəzərdə tutulur. Bununla bağlı Prezident İlham Əliyev cari il mayın 27-də Zəngilan rayonunda "Ağıllı kənd" layihəsinin birinci mərhələsi üzrə açılış mərasimində kənd sakinləri ilə görüşündə deyib: "...Biz indi böyük işlərə start veririk, yaşayış evləri, məktəblər, xəstəxanalar – bütün bunlar hesablanmalıdır nə qədər adam yaşayacaq. Çünki böyük məsrəfidir. Mənə məlumat verildi ki, məcburi köçkünlərin mütləq əksəriyyəti qayıtmaq istəyir. Bu, məni çox sevindirdi. Mən belə də təxmin edirdim. Bu, bir daha göstərdi ki, xalqımız öz ulu babalarının yurduna nə qədər bağlıdır. Hətta Zəngilanı görməyənlər Zəngilanda yaşamaq istəyirlər. Necə ki, Vətən müharibəsində Qarabağı heç vaxt görməyənlər Qarabağ uğrunda

ölümə getməyə hazır idilər və ölümə də getmişdilər. Üç minə yaxın şəhidimizin xatirəsi bizim qəlbimizdə əbədi yaşayacaq. Allah bütün şəhidlərimizə rəhmət eləsin".

Prezident İlham Əliyev həmin görüşdə Qarabağ və Şərqi Zəngəzurda məskunlaşmanın planlı şəkildə reallaşdırılacağını, bununla əlaqədar artıq birinci layihənin uğurla icra edildiyini, Ağalı sakinləri üçün bu kənddə hər cür müasir şəraitin yaradıldığını xatırladaraq, Ağdam, Füzuli, Zəngilan və Şuşa şəhərlərinin Baş planlarının təsdiq olunduğunu və bu istiqamətdə layihələrin həyata keçirildiyini də bildirdi.

Yeri gəlmişkən, yaxın illər ərzində Ağalı kəndi kimi, Zəngilan şəhəri, rayonun digər yaşayış məntəqələri, ümumiyyətlə, Qarabağ və Şərqi Zəngəzur dünyanın ən inkişaf edən, füsunkar bölgəsinə çevriləcək.

Bu gün az müddət ərzində Zəngilanda dirçəliş, genişmiqyaslı bərpa-quruculuq ölkəmizin, eləcə də Qarabağ və Şərqi Zəngəzurun hər bir sakinində qürur hissi doğurur. İnsanların Vətən həsrətinə son qoyduğuna, Ağalı kəndində qısa zamanda belə bir nəhəng layihəni gerçəkləşdirdiyinə görə Zəngilan

əhalisi dövlət başçımızın hər zaman olduğu kimi, indi də siyasətini dəstəkləyir, bir yumruq kimi onun ətrafında birləşir.

Sonda onu da qeyd edək ki, Zəngilanda "Ağıllı kənd" layihəsinin gerçəkləşdirilməsi təkcə Azərbaycan Respublikasında deyil, eyni zamanda, MDB ölkələrində də bir ilkdir.

Sakinlər Zəngilanda "Ağıllı kənd" kimi möhtəşəm bir layihənin uğurla reallaşdırıldığına, necə deyirlər, yoxdan var edildiyinə görə, Prezident İlham Əliyevə dərin təşəkkürlərini çatdırırlar.

Beləliklə, hazırda Azərbaycanın işğaldan azad edilmiş ərazilərində bərpa-quruculuq işləri sürətlə aparılır, respublikamız postmünaqişə dövrünün gündəliyini formalaşdırır və dünya gücləri bu reallıqları qəbul edir. "Ağıllı kənd"də-Ağalıda məskunlaşdırılmaya başlanılması isə ölkəmizin güc-qüdrətini nümayiş etdirməklə bərabər, həm də Azərbaycanın həyatında yeni səhifə açır. Bu, respublikamızın dünyaya, regiona sülh çağırışları fonunda qurub-yaratmaq əzmindən xəbər verir.

V.BAYRAMOV,  
"Xalq qəzeti"